

విప్లవోద్యమ నిర్మాణ కార్యకలాపాలలో నిబద్ధతతో శ్రమించిన కామ్రేడ్ మధు సంస్మరణ సభ



హైదరాబాద్, 8-8-2021:

సిపిఐ (ఎం-ఎల్) కేంద్ర కార్యదర్శి వర్గ సభ్యులు, 'క్లాస్ స్ట్రగుల్' పత్రిక సంపాదకులు కా॥ మధు సంస్మరణ సభ 08-08-2021వ తేదీన హైదరాబాద్‌లోని సుందరయ్య విజ్ఞాన కేంద్రంలో జరిగింది. సిపిఐ (ఎం-ఎల్) కేంద్ర కమిటీ సభ్యులు కా॥ ప్రసాదన్న అధ్యక్షతన జరిగిన ఈ సభలో సిపిఐ (ఎం-ఎల్) కేంద్ర కమిటీ సభ్యులు కా॥ గుర్రం విజయకుమార్ వక్తలను వేదికపైకి ఆహ్వానించారు. ముందుగా కా॥ మధుగారి జీవిత సహచరి కా॥పద్మక్క, కుమార్తె కా॥ అజిత కా॥మధు ఫోటోకి పూలమాలవేసి నివాళులు అర్పించారు. వక్తలుగా హాజరైన వివిధ విప్లవపార్టీల నాయకులు, ప్రజాసంఘాల నాయకులు, కళాకారులు పూలు వుంచి నివాళులు తెలియజేశారు. సభ రెండు నిమిషాలు సంతాపం తెలియజేసి, “మీరెత్తిన ఎర్రజెండా - మేం పడతాం చేతినిండా” అని నినదిస్తూ సభికులంతా ఉద్వేగపూరితంగా నినదించారు. సభ ప్రారంభంలో ప్రజాకళాకారులు అమరులు కా॥ మధు గారిని స్మరిస్తూ పాటలు పాడారు.

సిపిఐ (ఎం-ఎల్) కేంద్ర కార్యదర్శి వర్గ సభ్యులు కా॥ అరవింద్ సిన్హా కా॥ మధు వ్యక్తిత్వాన్ని, ఆయనతో తనకున్న ఉద్యమానుబంధాన్ని, జ్ఞాపకాల్ని, కలిసి సాగించిన కృషిని తెలియజేస్తూ పంపిన సందేశాన్ని కా॥ గుర్రం విజయకుమార్ చదివి వినిపించారు.

సిపిఐ (ఎం-ఎల్) నాయకులు కా॥ ఎస్.రూఢాన్నీ మాట్లాడుతూ కా॥ మధు 15వ ఏట నుండే అభ్యుదయ భావాల వైపు ఆకర్షితులై సమాజాన్ని సమూలంగా మార్చాలన్న దిశగా తన జీవితాన్ని తీర్చిదిద్దుకున్నారన్నారు. పార్టీ కార్యకర్తగా, అజ్ఞాత కార్యకర్తగా జీవితాన్ని ప్రారంభించిన మధు గారు ఎక్కడా వెనుదిరగకుండా రాష్ట్ర నాయకుడిగా, కేంద్ర నాయకుడిగా, పత్రిక ఎడిటర్‌గా ఎదుగుతూ సుమారు 60 సం॥ల పాటు కృషి సాగించారన్నారు.

కామ్రేడ్ మధు జీవితం గురించి చెప్పాలంటే దేశంలోని, ప్రపంచంలోని రాజకీయ పరిస్థితులు, పరిణామాలు-విప్లవకారుల్లోనూ, విప్లవ సంస్థల్లోనూ వచ్చిన అనేక సమస్యలు, ఒడిదుడుకులు - వీటన్నింటినీ కలిపి చెప్పుకోవడం తప్ప వ్యక్తిగత స్థాయిలో చెప్పుకోవడం సాధ్యం కాదన్నారు. ఆయన ప్రతి మలుపు, ప్రతి ఆలోచన, ప్రతి చర్య విప్లవ రాజకీయాలతో ముడిపడి వుంది తప్ప మరొక రకంగా లేదు అని ఆ కామ్రేడ్ యొక్క జీవితాన్ని చూస్తే అర్థమౌతుందన్నారు. కఠినమైన నిర్బంధ పరిస్థితుల మధ్య, రివిజనిజం నుండి విప్లవకారులు విడివడిన తర్వాత ప్రజల్ని విప్లవ కార్యచరణ వైపుకి కదిలించడానికి నూతన ప్రజాస్వామిక విప్లవ లక్ష్య సాధనకోసం దృఢ నిర్ణయంతో పనిచెయ్యడానికి అనుగుణంగా ఆ కామ్రేడ్ యొక్క జీవితం నడిచిందన్నారు. సాహిత్య, సాంస్కృతిక రంగంలో కమ్యూనిస్టులు చెయ్యాల్సిన కృషిని డాక్యుమెంట్ల రూపంలో కా॥ మధు మన ముందు వుంచారన్నారు. విప్లవకారుల మధ్య ఐక్యతను సాధించటం కోసం మిగతా కామ్రేడ్స్‌తో కలిసి కా॥ మధు నిర్వహించిన పాత్రను ఈ సందర్భంగా గుర్తు చేసుకోవలసిన అవసరం వుందన్నారు. మార్క్సిస్టు, లెనినిస్టు సైనికుడిగా, ఆదర్శవంతమైన జీవితాన్ని గడిపిన కా॥ మధు వదిలివెళ్ళిన ఆశయాలను, కర్తవ్యాలను స్వీకరించి ముందుకు సాగుదామన్నారు.

సిపిఐ (ఎం-ఎల్) న్యూఢెమోక్రసీ నాయకులు కా॥ జె.వి.చలపతిరావు మాట్లాడుతూ కా॥ మధు 60 సం॥ల పాటు అకుంతిత దీక్షతో విప్లవోద్యమంలో పనిచేయడం చాలా గొప్ప విషయమన్నారు. తెలంగాణ పోరాట వారసత్వాన్ని స్వీకరించిన నాయకుడు కా॥ మధు గారు. దేశంలోని ఫాసిస్టు మోడీ ప్రభుత్వానికి వ్యతిరేకంగా దేశంలోని అన్ని శక్తులూ ఏకం కావాల్సిన

అవసరమున్నదని, కమ్యూనిస్టు విప్లవకారులు ఒక్క తాటిమీదకు రావలసిన అవసరమున్నదని, ఆ వైపుగా సాగడమే ఒక గొప్ప మార్క్సిస్టు మేధావికి నిజమైన శ్రద్ధాంజలి అర్పించడమవుతుందన్నారు.

సిపిఐ (ఎం-ఎల్) కేంద్ర కమిటీ సభ్యులు కా॥ సుశీలన్ (కేరళ) మాట్లాడుతూ కా॥ మధు, కా॥ జశ్వంతరావుల మరణాలు వెంటవెంటనే సంభవించడం పార్టీకి ఎంతో నష్టదాయకమైందని అన్నారు. కా॥ మధు మరణం మార్క్సిస్టు, లెనినిస్టు శక్తులకు, శ్రమజీవులకు తీవ్ర నష్టం అని అన్నారు. కా॥ మధుతో కేరళ ప్రాంత కామ్రేడ్స్ కి వున్న అనుబంధాన్ని, ఆ కామ్రేడ్ సాగించిన కృషిని గుర్తుచేసుకున్నారు.

సిపిఐ (ఎం-ఎల్) న్యూఢెమోక్రసీ నాయకులు కా॥ సాదినేని వెంకటేశ్వరరావు మాట్లాడుతూ నేటికీ మనం మార్క్స్, ఎంగెల్స్, లెనిన్, స్టాలిన్, మావోలను గుర్తు చేసుకుంటున్నామంటే వాళ్ళు చెప్పిన సిద్ధాంతాన్ని మార్గదర్శకంగా ఎంచుకొని పనిచెయ్యడానికేనని; అలాగే కా॥ మధు కూడా ఎక్కడ అవసరమైతే అక్కడకెళ్ళి పనిచెయ్యడంగానీ, ఆయన రాసిన సిద్ధాంతాలు గానీ, ఆయన పనిని గానీ మనం ఆదర్శంగా తీసుకోవాల్సిన అవసరం వుందన్నారు. ఫాసిస్టు శక్తులు చాలా దూకుడుగా వస్తున్న ఈ దశలో ప్రజల్ని బాధల్పించి, కష్టాల నుంచి బయటకు తీసుకురావడానికి ఉద్యమాలు సృష్టించాలని, ఆ క్రమంలో ఐక్యత వైపు అడుగులు ముందుకు వేద్దాం అన్నారు.

ఎంసిపిఐ(యు) నాయకులు కా॥ తాండ్ర కుమార్ మాట్లాడుతూ పాలక, పెట్టుబడిదారుల కుట్రలకు వ్యతిరేకంగా ప్రజల్ని మేల్కొల్పడానికి కృషి చెయ్యడం ద్వారానే మనం మధుగారి ఆశయాల్ని కొనసాగించినట్లవుతుందన్నారు.

సిపిఐ (ఎం-ఎల్) రెడ్ స్టార్ నాయకులు కా॥ కొల్లిపర వెంకటేశ్వరరావు మాట్లాడుతూ అమరులందరికీ జోహార్లర్పించడం మంచి పరిణామమని; ఐక్య పార్టీ లేకపోతే విప్లవం విజయవంతం కాదని, ఎంఎల్ పార్టీలన్నీ ఐక్యం కావాలని కోరుకుంటున్నానని చెప్పారు.

సిపిఐ (ఎం-ఎల్) కేంద్ర కమిటీ సభ్యులు కా॥ పి కె సాహి మాట్లాడుతూ కా॥ మధుతో సిపిఐ (ఎం-ఎల్) జనశక్తిలో పనిచేసినప్పటి నుంచి రాజకీయ సంబంధాలు కలిగి వున్నానని, అప్పటి నుంచి ఆ కామ్రేడ్ మరణించే వరకు తమ సంబంధాలు కొనసాగుతూనే వున్నాయన్నారు. పార్టీకి వున్న సైద్ధాంతిక నాయకులలో కా॥ మధు ఒకరని, మార్క్సిస్టు, లెనినిస్టు సిద్ధాంతం ఆధారంగా నాడు జనశక్తిలో జరిగిన సిద్ధాంత సంఘర్షణలో గానీ, తర్వాత జరిగిన ఐక్యతా చర్చల్లో గానీ ప్రముఖ పాత్ర పోషించారని, కా॥ మధుకి ఢిల్లీ పార్టీ తరపున జోహార్లు తెలియ జేస్తున్నామన్నారు.

సిపిఐ (ఎం-ఎల్) జనశక్తి నాయకులు కా॥ బొమ్మకంటి కొమరయ్య మాట్లాడుతూ తాడిత, పీడిత జన విముక్తి కోసం, సమసమాజ స్థాపనకై కృషి చేసిన కా॥ మధుకి జోహార్లు తెలియజేస్తూ, విప్లవకారులు ఐక్యం కావలసిన అవసరం ఎంతగానో వుందన్నారు.

పాలమూరు అధ్యయన వేదిక తరపున కా॥ రాఘవాచారి మాట్లాడుతూ తాను కా॥ మధు పుట్టిన కుటుంబంలోని వాడైనప్పటికీ, జీవితంలో ఒక్కసారి మాత్రమే కలవగలిగామన్నారు. తన చిన్న వయస్సులో కా॥ మధు గురించి తమ బంధువుల ఇంట్లో మాట్లాడుకుంటూ, “వాడు ఇళ్ళు వదిలిపోయిందే కాకుండా, కులానికి వ్యతిరేకంగా, మతానికి వ్యతిరేకంగా, పెత్తనాలకు వ్యతిరేకంగా దేశాన్ని, ప్రజల్ని విముక్తి చేస్తాం అని మాట్లాడుతున్నాడు - ఇంట్లో ఏం చెయ్యకుండా, బయట ఏం చేస్తాడు” అని మాట్లాడుకుంటున్నప్పుడు వివరాలు ఇంట్లో అడిగి తెలుసుకున్నానని, ఇవన్నీ అర్థమైన కొద్దీ ఆయన మీద గౌరవం పెరిగిందన్నారు.

ఏఐఎఫ్ఐటియు(స్యూ) నాయకులు కా॥ పెద్దన్న మాట్లాడుతూ కా॥ మధుగారితో ఆనాటి తన ఉద్యమానుబంధాన్ని తెలియజేసారు. కా॥ మధుగారి మరణం చాలా బాధాకరమైనదని, విప్లవోద్యమాన్ని ముందుకు తీసుకెళ్ళడమే మనమిచ్చే నివాళి అన్నారు.

జనసాహితి అధ్యక్షులు కా॥ దివికుమార్ మాట్లాడుతూ 1964లో పాలమూరు కథల పుస్తకంలో కా॥ శ్రీనివాసాచార్య పేరుతో కథ అచ్చయిందని, యువకులు ఈ పుస్తకాన్ని తీసుకొచ్చారన్నారు. సాహిత్య రంగంలో కా॥ మధు గారి కృషి, మార్గదర్శకాన్ని అందిపుచ్చుకొని ముందుకెళ్ళాల్సిన కర్తవ్యం మన మీద వుందన్నారు.

కా॥ హర్ష రాకూర్ (ముంబాయి) మాట్లాడుతూ మాన్లైనేని వివరించబంలో కా॥ మధుది ప్రత్యేకమైన శైలిలా అనిపించిందని, బహుశా నాగిరెడ్డి, డివి రావుల దగ్గర నిజాయితీ కలిగిన సహచరుడిగా మెలిగినందునే ఆ శైలి వచ్చిందని అనుకుంటున్నానన్నారు.

సిపిఐ(ఎం-ఎల్) నాయకులు కా॥ బాబూ రావ్ కుంబర్ గావె (మహారాష్ట్ర) మాట్లాడుతూ - విప్లవ నాయకులంటే గంభీరమైన రూపంతో, స్వరంతో వుంటారని అనుకునే వాడినన్నారు. పూనాలో మొదటిసారి కా॥ మధుగారిని చూసినప్పుడు, ఆయనతో మాట్లాడినప్పుడు మార్క్సిజాన్ని, లెనినిజాన్ని నవ్వుతూ నవ్వుతూ కార్యకర్తలకి అర్థం చేయించే కళ వున్నట్లు అనిపించిందన్నారు. కా॥ మధు మన మధ్య లేకపోవడం తీరని లోటని అన్నారు.

ఇంకా ఈ సభలో సిపిఐ (ఎం-ఎల్) తమిళనాడు రాష్ట్ర కమిటీ తరపున కా॥ సుందర వినయగమ్; రచయిత కళాకారుడు కా॥ భూపాల్; అరుణోదయ సాంస్కృతిక సమాఖ్య తరపున కా॥ విమల; ఉపాధ్యాయ నాయకులు కా॥ పాండురంగ వరప్రసాద్, స్త్రీ విముక్తి సంఘటన పత్రిక సంపాదకులు కా॥ ఎం. లక్ష్మీ తదితరులు జోహార్లు అర్పించారు.

'విప్లవ రాజ్యాధికారం నెలకొల్పటమే కా॥మధుకు అర్పించే అసీలైన నివాళి'

- కా॥మధు సంస్మరణ సభలో వక్తల ఉద్ఘాటన



విజయవాడ, 14-8-2021:

సిపిఐ (ఎం-ఎల్) కేంద్రకార్యదర్శివర్గ సభ్యులు, మార్క్సిస్టు మేధావి కా॥మధు సంస్మరణసభ 2021 ఆగస్టు 14న విజయవాడ ఎంబిభవన్‌లో సిపిఐ (ఎం-ఎల్) కేంద్రకమిటీ ఆధ్వర్యంలో స్ఫూర్తిదాయకంగా జరిగింది. కా॥మధు జీవిత సహచరి కా॥పద్మ తొలుత కా॥మధు చిత్రపటానికి పూలమాల వేయగా పార్టీ నాయకులు, కుటుంబ సభ్యులు పుష్ప గుచ్ఛాలుంచి నివాళులర్పించారు.

సిపిఐ (ఎం-ఎల్) రాష్ట్ర నాయకులు కా॥ యస్.ఝాన్సీ ఈ సభకు అధ్యక్షత వహించగా, పలు కమ్యూనిస్టు, విప్లవ సంస్థలకు చెందిన నాయకులు ఈ సభలో పాల్గొని కా॥మధుకు జోహార్లర్పించారు. పార్టీ రాష్ట్ర నాయకులు కా॥కిషోర్‌బాబు వక్తలందరినీ వేదికపైకి ఆహ్వానించగా, కా॥ ఝాన్సీ కేంద్రకమిటీ కా॥ మధుపై రూపొందించిన తీర్మానాన్ని ప్రవేశపెట్టిన అనంతరం, సభికులంతా కా॥ మధు స్మృతిలో లేచినిలబడి రెండు నిమిషాలు మౌనం పాటించారు.

కా॥మధుకు నివాళులర్పిస్తూ పార్టీ ఆంధ్రప్రదేశ్ రాష్ట్రకమిటీ ప్రచురించిన 'శ్రామికవర్గ విప్లవ నాయకుడు కా॥మధు' అనే 200 పేజీల పుస్తకాన్ని పార్టీ తెలంగాణ రాష్ట్ర కార్యదర్శి కా॥ప్రసాదన్న ఆవిష్కరించారు. అనంతరం ఆయన మాట్లాడుతూ అతితక్కువ కాలవ్యవధిలో కామ్రేడ్స్ మధు, జస్వంతల మరణం విప్లవోద్యమానికి తీరని లోటన్నారు. కామ్రేడ్స్ సిపి, టిఎన్, డివి, కెవిల మార్గ దర్శకత్వంలో కా॥మధు ఎంతో ఎత్తుకు ఎదిగారన్నారు. మార్క్సిజం-లెనినిజం-మావో ఆలోచనా విధానవెలుగులో అతి, మితవాదాల వైపు వెళ్ళకుండా పార్టీ నిర్మాణాన్ని నిలబెట్టటంలో, విప్లవకారుల ఐక్యతాకృషిలో కా॥మధు పాత్ర ముఖ్యమైనదంటూ ఈ దోపిడివ్యవస్థ నిర్మూలన కోసం జీవితకాలం కృషిసాగించిన కా॥మధుకు జోహార్లర్పించారు.

సిపిఐ(ఎం-ఎల్) కేంద్రకమిటీ సభ్యులు కామ్రేడ్ గుర్రం విజయకుమార్ మాట్లాడుతూ విప్లవ రాజ్యాధికారం నెలకొల్పటమే కా॥మధుకు, ఇతర అమరవీరులందరికీ అర్పించే సరైన నివాళిగా పేర్కొన్నారు. సాహిత్యరంగంలో కమ్యూనిస్టులకు ఖచ్చితమైన మార్గనిర్దేశం చేసే 'సాంస్కృతిక విప్లవం-మన కర్తవ్యాలు' వంటి డాక్యుమెంట్లను కా॥మధు రూపొందించారన్నారు. భారత విప్లవ పంథాపై విభేదాల కారణంగా సంభవించిన 1968-69 నాటి చీలిక తప్పు మిగిలిన చీలికలన్నీ అనుమతించరానివిగా ఆయన పేర్కొన్నారు. విప్లవ ప్రజాపంథా అవగాహన కనుగుణంగా విద్యార్థి, యువజనులను, కార్మికులను కూడగట్టటంలో, నవోదయ సంస్థను, జీవనాడి పత్రికను నిర్వహించటంలో కా॥మధు కీలకమైన కృషిచేశారని గుర్తుచేశారు. కార్మిక, కర్షక రాజ్యస్థాపన జరగకుండా, ప్రజల ఏ మౌలిక సమస్య పరిష్కారం కాదని, నూతన ప్రజాస్వామిక విప్లవమే దానికి మార్గమని కా॥ విజయకుమార్ నొక్కి చెప్పారు.

సిపిఐ(ఎం-ఎల్) ఒడిషా రాష్ట్రకమిటీ కార్యదర్శి కా॥శ్రీకాంత్ మొహంతి మాట్లాడుతూ సామాన్యులతో కలిసిపోయే నిరాడంబర విప్లవ నాయకుడు కా॥మధు అంటూ నివాళులర్పించారు. గత రెండున్నర దశాబ్దాలుగా ఒడిషా రాష్ట్ర పార్టీ

ఇన్‌ఛార్జ్‌గా వున్న కా॥మధుతో తన అనుబంధాన్ని, జ్ఞాపకాలను ఆయన పంచుకున్నారు. ముఖ్యంగా పూర్ జిల్లాలో 20 గ్రామాలకు చెందిన ప్రజల నుండి 4వేల ఎకరాల భూములను ప్రభుత్వం గుంజివేసుకొని, పర్యాటకం అభివృద్ధి పేరిట కార్పొరేట్లకు కట్టబెట్టటాన్ని నిరసిస్తూ ప్రజలు దీర్ఘకాలంగా ఆందోళన సాగిస్తున్నారని, ఆ ఉద్యమంపై దాడులను, కేసులను ఎదుర్కొంటూ ముందుకు సాగటంలో కా॥మధు మార్గనిర్దేశం చేశారన్నారు. రాష్ట్ర పార్టీలో నిర్మాణ విచ్చిన్నాల్ని ఎదుర్కోవటంలో కా॥మధు దృఢంగా వ్యవహరించారన్నారు. నగ్జల్బరీ తరానికి చెందిన కా॥ మధు కడదాకా విప్లవోద్యమ కృషిలో సాగారని పేర్కొంటూ జోహార్లర్పించారు.

సిపిఐ (ఎం-ఎల్) తమిళనాడు రాష్ట్ర కార్యదర్శి కా॥గుణలన్ మాట్లాడుతూ కామ్రేడ్స్ జస్వంత్, మధులను కొద్దికాలం తేడాతో కోల్పోవటం చాలా విషాదకరమన్నారు. ఇదే కాలంలో తమిళనాడులోనూ పార్టీ కామ్రేడ్స్ కొందరిని కోల్పోయామని తెలిపారు. ఈ అందరి కామ్రేడ్స్ నుండి స్ఫూర్తి పొంది భారత విప్లవ విజయానికి కృషి సాగించాలని చెబుతూ కా॥మధుకు నివాళులర్పించారు.

సిపిఐ రాష్ట్ర కార్యదర్శి కామ్రేడ్ పి.మధు మాట్లాడుతూ తమ రాష్ట్ర కమిటీ తరపున కామ్రేడ్ మధుకు జోహార్లర్పించారు. ప్రస్తుత రాజకీయ పరిస్థితి గురించి వ్యాఖ్యానిస్తూ బ్రిటిష్ ప్రత్యక్ష పాలనపోయినప్పటికీ, ఈనాటికీ కార్పొరేట్ల పాలన సాగుతోందన్నారు. ప్రజల ఆదాయాలు ఘోరంగా పడిపోతున్నా, వీరి లాభాలు రెట్టింపవుతున్నాయని తెలిపారు. పరిమిత స్వాతంత్ర్యాన్ని కాపాడుకోవాలంటే, ప్రజాస్వామ్యాన్ని కాపాడుకోవాలంటే వామపక్ష పార్టీల ఐక్య ఉద్యమాల ఆవశ్యకత మరింతగా వుందని చెబుతూ కా॥మధుకు జోహార్లర్పించారు.

సిపిఐ రాష్ట్ర నాయకులు కా॥ జెల్లి విల్సన్ మాట్లాడుతూ సిపిఐ రాష్ట్రకమిటీ తరపున కా॥మధుకు జోహార్లర్పించారు. దేశ స్వాతంత్ర్యం కోసం కమ్యూనిస్టులు అనన్య సామాన్యమైన త్యాగాలు చేసినా, ఈనాడు బిజెపి బలం చేకూర్చుకోవటానికి కమ్యూనిస్టు పార్టీలలో చీలికలే ప్రధాన కారణమన్నారు. శత్రువే మనల్ని కలుపుతున్నాడన్నారు. పాలకుల దోపిడీ విధానాలకు వ్యతిరేకంగా గతంకంటే వామపక్ష ఐక్య ఉద్యమాలు పెరిగాయని గుర్తుచేశారు.

సిపిఐ (ఎం-ఎల్) న్యూ డెమోక్రసి రాష్ట్ర నాయకులు కా॥ చిట్టిపాటి వెంకటేశ్వర్లు మాట్లాడుతూ వివిధ విప్లవ సంస్థలకు చెందిన అనేక మంది కామ్రేడ్స్‌ను, నాయకులను కోవిడ్ కష్ట సమయంలోనే కోల్పోయామని చెబుతూ కా॥ మధుకు నివాళులర్పించారు. కా॥మధును ఒక మేధో శిఖరంగా పేర్కొంటూ పార్టీలతో నిమిత్తం లేకుండా విప్లవోద్యమం సృష్టించిన విప్లవ నాయకుడిగా అందరూ స్వీకరించాలని విజ్ఞప్తి చేశారు. 69 నాటి చీలిక తదనంతరం జరిగిన అనేక అనవసర చీలికలను సవరించుకొని ఐక్యత వైపు సాగాలని కోరారు. విప్లవసంస్థల మధ్య ఐక్యత కోసం తాజాగా కృషిసల్పిన సిపిఐ (ఎం-ఎల్) కేంద్ర బృందంలో కా॥మధు మంచిపాత్ర నిర్వహించారని చెబుతూ, బలమైన ఐక్యపార్టీ కోసం కృషిచేయటమే ఆయనకు అర్పించే నివాళిగా పేర్కొన్నారు.

ఎంసిపిఐ(యు) పొలిట్‌బ్యూరో సభ్యులు కా॥వెంకటరెడ్డి మాట్లాడుతూ కా॥మధు గారిపై ప్రచురించిన పుస్తకాన్ని ప్రతి ఒక్కరూ చదవాల్సి; చదివించాలని విజ్ఞప్తి చేశారు. నిజమైన కమ్యూనిస్టుకుండవలసిన లక్షణాలను పుణికి పుచ్చుకున్నవానిగా కామ్రేడ్ మధును పేర్కొంటూ వీరంతా భవిష్యత్ తరాలకు నమూనాగా నిలుస్తారన్నారు. అందరిచేతా శ్లాఘించబడటానికి వారు అర్హులు అంటూ, వారు అనుసరించిన బాటలో ముందుకు సాగటమే ఆ కామ్రేడ్‌కు అర్పించే నివాళిగా పేర్కొన్నారు.

సిపిఐ(ఎం-ఎల్) న్యూడెమోక్రసి నాయకులు కామ్రేడ్ పోలారి మాట్లాడుతూ ఒక జాతీయస్థాయి విప్లవమేధావి, బహుముఖ ప్రజ్ఞాశాలిని కోల్పోయామంటూ ఆయనకు నివాళులర్పించారు. వారి కుటుంబమంతా విప్లవోద్యమ కృషిలో వుండటం హర్షణీయమన్నారు.

జనసాహితి రాష్ట్ర అధ్యక్షులు కామ్రేడ్ దివికుమార్ మాట్లాడుతూ నూతన ప్రజాస్వామిక సాంస్కృతికోద్యమ కర్తవ్యాలను ఐదు దశాబ్దాల నాడే చాలా స్పష్టంగా, బలీయంగా కా॥మధు తన డాక్యుమెంట్ల ద్వారా చెప్పాడని పేర్కొన్నారు. నూతన ప్రజాస్వామిక విప్లవ భావానికే కాలం చెల్లించని ప్రగతిశీల శిబిరం నుండే ప్రస్తుతం జరుగుతున్న ప్రచారాలను తిప్పికొట్టే సాధనాలను కా॥ మధు ఆనాడే సమకూర్చారన్నారు. సామ్రాజ్యవాదంతో ముడిపడకుండా దేశ ఆంతరంగిక పరిస్థితులు వుండబోవని, సామ్రాజ్యవాద వ్యతిరేక సాంస్కృతికోద్యమం కూడా దానితో పెనవేసుకొని సాగాల్సిన అవసరం వుందన్నారు. సామ్రాజ్యవాద ప్రపంచీకరణ తర్వాత ప్రజల జీవన ప్రమాణాలు మరింత దిగజారుతున్నాయంటూ, ఈ అన్ని రంగాలలో పోరాటం సాగాలని; సాంస్కృతికోద్యమం కూడా ఆ దిశగా సాగాలని చెప్తుతూ కా॥ మధుకు నివాళులర్పించారు.

సిపిఐ(ఎం-ఎల్) లిబరేషన్ రాష్ట్ర కమిటీ సభ్యులు కామ్రేడ్ ఎం.పి.రాందేవ్ మాట్లాడుతూ 60 సం॥ల పైగా సుదీర్ఘ విప్లవ జీవితం గడిపిన, సిద్ధాంతాన్ని ఆచరించటంలో నిబద్ధతను పాటించిన కామ్రేడ్ మధు మృతి పట్ల తమ తీవ్ర సంతాపాన్ని తెలిపారు. ప్రజాస్వామ్య, పౌరహక్కులు కాలరాచి వేయబడుతున్న ప్రస్తుత సమయంలో వామపక్ష మేధావుల మరణం, వారు ప్రాతినిధ్యం వహిస్తున్న పార్టీలకే కాక, విప్లవోద్యమానికే నష్టమని పేర్కొంటూ జోహార్లర్పించారు.

సిపిఐ (ఎం-ఎల్) జనశక్తి నాయకులు కా॥ కొండా దుర్గారావు మాట్లాడుతూ తమ పార్టీ తరపున విప్లవజోహార్లర్పించారు. కామ్రేడ్ మధుకు విద్యార్థి దశలోనే సాహిత్యరంగంలో ఆసక్తి, ప్రవేశం కారణంగా జీవనాడి పత్రికను నడిపారన్నారు. జంఝ, తిరగబడు కవుల కవిత్వంలో పెదధోరణులను ఎండకట్టడన్నారు. ఒకవైపున విదేశీ పెట్టుబడి దేశంలోని అన్ని రంగాలను కబళించివేస్తున్న ఈ తరుణంలోనూ, దేశ ప్రజలకు సారధ్యం వహించగలిగే శక్తిగా కమ్యూనిస్టులు ఎదగలేదని పేర్కొంటూ అందుకు పూనిక వహించాలని పేర్కొన్నారు.

ఎంసిపిఐ(యు) రాష్ట్ర నాయకులు కా॥ఖాదర్ బాషా మాట్లాడుతూ భారత విప్లవోద్యమం గర్వించదగిన వ్యక్తి కా॥మధు అంటూ నివాళులర్పించారు. మన ముందు చాలా సవాళ్ళున్న ప్రస్తుత తరణంలో కా॥ మధు, కా॥జస్వంతల వంటి మేధావుల, నాయకుల మరణం చాలా లోటుగా పేర్కొంటూ వారి ఆశయసాధనలో ముందుకు సాగుదామన్నారు.

సిపిఐ(ఎం-ఎల్) రెడ్ స్టార్ నాయకులు కా॥మన్నవ హరిప్రసాద్ మాట్లాడుతూ భారత విప్లవానికి అవసరమైన కీలక సిద్ధాంత పత్రాలను అందించిన మార్క్సిస్టు మేధావిగా పేర్కొంటూ జోహార్లర్పించారు. 1969 నాటి విప్లవకారుల చీలిక మినహా మిగిలిన చీలికలను దురదృష్టకరమైనవిగా పేర్కొన్నారు. మార్క్సిజంపైన అస్థిత్య ఉద్యమాల పేరిట సాగిస్తున్న దాడులను ఐక్యంగా ఎదుర్కోవాలన్నారు. దోపిడీ, పీడన, అణచివేతల నుండి విముక్తికి విప్లవమే పరిష్కారమని పేర్కొంటూ విప్లవకారులు ఐక్యం కాకుండా ఈనాటి ఫాసిస్టు పాలనను ఓడించటం సాధ్యంకాదని చెబుతూ తన సందేశం ముగించారు.

కా॥ మధు జీవిత సహచరి కా॥ పద్మ మాట్లాడుతూ దశాబ్దాల తమ సహజీవనంలో ఆయనలో ఏనాడూ కోపం కనబడలేదన్నారు. ప్రజలనుండి నేర్చుకొని, నేర్పాలి తప్ప మనమే నేర్చుతామనే ధోరణి సరైంది కాదనేవారని చెప్పారు. బాధలు, సమస్యలున్నా భరించాలని, నిలబడాలనే ఆయన చెప్పేవారన్నారు. నిబద్ధతతో ఆశయ సాధనకోసం కడవరకూ ఆర్గనైజేషన్ ను నిలబెట్టుకోవటం, ఆర్గనైజేషన్ కోసం నిలబడటమే తమ విధానంగా ముందుకు సాగుతామని ప్రకటిస్తూ ఇదే కామ్రేడ్ మధుకు నివాళిగా పేర్కొన్నారు.

సిపిఐ(ఎం-ఎల్) రాష్ట్ర నాయకులు కా॥ యస్.రూపాన్తీ మాట్లాడుతూ రాష్ట్రకమిటీ ఇచ్చిన ఆహ్వానానికి స్పందించి తమ సందేశాలను ఇవ్వటానికి వచ్చిన ఆయా సంస్థల నాయకులు, ప్రతినిధులందరకూ మొదట ధన్యవాదాలు తెలిపారు.

దేశంలో ఫాసిస్టు శక్తులు విజృంభిస్తున్న మాట వాస్తవమే అంటూ విప్లవకారులుగా, కమ్యూనిస్టులుగా ఏంచేయాలి, ఏంచేస్తున్నామో పరిశీలించుకోవాలని అన్నారు. ఈ వ్యవస్థను సమూలంగా నిర్మూలించాలనే రాజకీయాలను ప్రజలకు ఎంతవరకు అందించగలుగుతున్నామో చూడాలన్నారు. మార్క్సిజంపై జరుగుతున్న దాడులను సమిష్టిగా తిప్పికొట్టకుండా ముందుకు సాగలేమన్నారు.

రైతాంగం మూడుసార్లు చట్టాలకు వ్యతిరేకంగా నిరవధిక ఆందోళన చేస్తున్నా, విశాఖ స్టీలుప్లాంట్ అమ్మేయటానికి వ్యతిరేకంగా కార్మికులు ఆందోళన చేస్తున్నా సమస్యల మూలాల్లోకి వెళ్ళి వారికి వివరించాలన్నారు.

విప్లవకారులలో అనవసరమైన చీలికలను నివారించాలని, ఐక్యతను త్వరితం చేయాలనుకుంటున్నప్పుడు తోటి విప్లవ సంస్థలతో ఎలా వ్యవహరిస్తున్నామో, చిత్తశుద్ధితో ఉన్నామా లేదా పరిశీలించుకోవాలన్నారు. కా॥ మధు, కా॥ జస్వంతలను కోల్పోవటం చాలా లోటైనప్పటికీ, నిర్మాణ నిబద్ధులైన క్యాడర్ ను తయారుచేసుకుంటూ, మన ముందున్న కర్తవ్యాలను ఖచ్చితంగా ముందుకు తీసుకువెళ్ళగలుగుతామనే ఆశాభావాన్ని వ్యక్తంచేశారు. అమరులైన కామ్రేడ్స్ ఆశయాలను కొనసాగిస్తూ అంగీకృత ప్రజాసమస్యలపై ఐక్యకార్యాచరణ, విప్లవకారుల ఐక్యతను సాధించగలుగుతామని కామ్రేడ్స్ కూడా ఆ దిశగా తమ బాధ్యతలను పెంచుకోవాలని పిలుపునిస్తూ కా॥రూపాన్తీ సంస్మరణ సభను ముగించారు.

ఇంకా ఈ సభలో ఏఐఎఫ్ టీయు(న్యూ) రాష్ట్రాధ్యక్షులు కాగీఎఎన్ స్వామి, రైతుల సంఘం(ఆం.ప్ర) రాష్ట్ర కార్యదర్శి కా॥ ఎం.ఎస్. నాగరాజు, స్త్రీ విముక్తి సంఘటన రాష్ట్ర అధ్యక్షులు కా॥ సి.విజయ పాల్గొని కా॥మధుకు నివాళులర్పించారు.

ఈ సభలో ప్రజాకళాకారుల సమాఖ్య కళాకారులు కా॥మధును, అమరులైన కామ్రేడ్స్ ను స్మరిస్తూ విప్లవగీతాలపించారు. రాష్ట్రంలోని వివిధ జిల్లాల నుండి ఈ సంస్మరణ సభకు కార్యకర్తలు, కామ్రేడ్స్ హాజరయ్యారు.